



# ଏମ୍ଏସ୍ ସ୍ବାମୀନାଥନଙ୍କ ଉପରେ ଦୁଇଟି ପୁସ୍ତକ ଉଦ୍ଘୋଷଣା କଲେ ପ୍ରଧାନମନ୍ତ୍ରୀ

Posted On: 19 MAY 2017 8:03PM by PIB Bhubaneswar

ପ୍ରଧାନମନ୍ତ୍ରୀ ଶ୍ରୀ ନରେନ୍ଦ୍ର ମୋଦୀ ଆଜି ବିଶିଷ୍ଟ କୃଷି ବିଜ୍ଞାନୀ ଡ.ଏମ୍ଏସ୍ ସ୍ବାମୀନାଥନଙ୍କ ଉପରେ ଦୁଇ ଭାଗ ବିଶିଷ୍ଟ ପୁସ୍ତକ ଉଦ୍ଘୋଷଣା କରିଛନ୍ତି । ଏହି ସିରିଜର ନାଁ ରହିଛି - M.S. Swaminathan: The Quest for a world without hunger । ପୁସ୍ତକ ଉଦ୍ଘୋଷଣା ଅବସରରେ ବହୁ କେନ୍ଦ୍ର ମନ୍ତ୍ରୀ ଏବଂ ବିଶିଷ୍ଟ ବ୍ୟକ୍ତିମାନେ ଉପସ୍ଥିତ ଥିଲେ ।

ଏହି ଅବସରରେ ଉଦ୍ଘୋଷଣା ଦେଇ ପ୍ରଧାନମନ୍ତ୍ରୀ ଶ୍ରୀ ମୋଦୀ କହିଥିଲେ ଯେ ସେ ଗୁଜରାଟ ମୁଖ୍ୟମନ୍ତ୍ରୀ ଥିବା ସମୟରେ ପ୍ରଫେସର ସ୍ବାମୀନାଥନଙ୍କ ପରାମର୍ଶକ୍ରମେ ମୃତ୍ତିକା ସ୍ବାସ୍ଥ୍ୟ କାର୍ତ୍ତ ଯୋଜନାର ଶୁଭାରମ୍ଭ କରାଯାଇଥିଲା ।

ପ୍ରଫେସର ସ୍ବାମୀନାଥନଙ୍କ ଅବଦାନର ଉଚ୍ଚ ପ୍ରଶଂସା କରି ପ୍ରଧାନମନ୍ତ୍ରୀ ତାଙ୍କୁ କୃଷି ବୈଜ୍ଞାନିକ ନୁହେଁ ବରଂ “କିଷାନ୍ ବୈଜ୍ଞାନିକ” ଭାବେ ସମ୍ବୋଧନ କରିଥିଲେ । ପ୍ରଧାନମନ୍ତ୍ରୀ କହିଥିଲେ ଯେ ପ୍ରଫେସର ସ୍ବାମୀନାଥନ୍ ବିଶେଷତ୍ୱ ହେଉଛି ଯେ ତାଙ୍କର ଗବେଷଣା ଭୂମିରେ ବାସ୍ତବ ରୂପ ନେଇପାରିଛି । ପ୍ରଫେସର ସ୍ବାମୀନାଥନଙ୍କ ବିନୟୀ ସ୍ୱଭାବର ମଧ୍ୟ ସେ ପ୍ରଶଂସା କରିଥିଲେ ।

ବର୍ତ୍ତମାନ ସମୟରେ କୃଷି କ୍ଷେତ୍ରରେ ରହିଥିବା ଆହ୍ୱାନଗୁଡ଼ିକ ସମ୍ପର୍କରେ ଆଲୋଚନା କରି ପ୍ରଧାନମନ୍ତ୍ରୀ କହିଥିଲେ ଯେ କୃଷିର ସଫଳତା ପୂର୍ବଭାରତ ଆଡ଼କୁ ବିସ୍ତାରିତ ହେବା ଆବଶ୍ୟକ । ଏହାକୁ ବାସ୍ତବ ରୂପ ଦେବା ଲାଗି ବୈଜ୍ଞାନିକ ପ୍ରଣାଳୀ ଏବଂ ପ୍ରଯୁକ୍ତି ବିଦ୍ୟାର ବ୍ୟବହାର ହେବା ଉଚିତ୍ ।

ପ୍ରଧାନମନ୍ତ୍ରୀ କହିଥିଲେ ଯେ ଆଧୁନିକ ବୈଜ୍ଞାନିକ ପ୍ରଣାଳୀ ଏବଂ ପାରମ୍ପରିକ କୃଷି ଜ୍ଞାନ ଶ୍ରେଷ୍ଠ ଫଳ ପ୍ରଦାନ କରିବ । କେତେକ ରାଜ୍ୟର ଉଦାହରଣ ଦେଇ ସେ କହିଥିଲେ ଯେ ଭାରତର ନିଜସ୍ୱ “କୃଷି ପରିଚୟ” ରହିବା ଉଚିତ୍ । ଏହା ଶିଳ୍ପ-କୃଷିର ବିକାଶ ସହିତ ବଜାର ବ୍ୟବସ୍ଥା, ଏଗ୍ରି-କୃଷିର ବିକାଶକୁ ଆଗେଇ ନେବ ।

ପ୍ରଧାନମନ୍ତ୍ରୀ କହିଥିଲେ ଯେ 2022 ସୁଦ୍ଧା କୃଷକଙ୍କ ଆୟ ଦୁଇଗୁଣା ବୃଦ୍ଧି କରିବା ଲାଗି ଲକ୍ଷ୍ୟ ରଖାଯାଇଛି, ଏଥିପାଇଁ ନିର୍ଦ୍ଦିଷ୍ଟ କେତେକ କ୍ଷେତ୍ର ପ୍ରତି ଲକ୍ଷ୍ୟ କେନ୍ଦ୍ରିତ କରିବାର ଆବଶ୍ୟକତା ରହିଛି । ପ୍ରଧାନମନ୍ତ୍ରୀ ଫସଲ ବୀମା ଯୋଜନା ପୂର୍ବରୁ ଥିବା କୃଷି ବୀମା ଯୋଜନା ଅପେକ୍ଷା କୃଷକଙ୍କ ମଧ୍ୟରେ ଆତ୍ମତ ହୋଇଥିବାରୁ ପ୍ରଧାନମନ୍ତ୍ରୀ ଶ୍ରୀ ମୋଦୀ ସନ୍ତୋଷବ୍ୟକ୍ତ କରିଥିଲେ । ସେ କହିଥିଲେ ଯେ ଏହା କୃଷକଙ୍କୁ ଅଧିକ ରିସ୍କ ନେବା ଏବଂ ପରୀକ୍ଷାଗାରରୁ କ୍ଷେତ୍ରକୁ ନୂଆ ନୂଆ ବିକଶିତ ଚାଷ ପ୍ରଣାଳି ନେବା ଲାଗି ସହାୟକ ହେବ ।

ଡ. ଏମ୍ ଏସ୍ ସ୍ବାମୀନାଥନ୍ ପ୍ରଧାନମନ୍ତ୍ରୀଙ୍କୁ ତାଙ୍କ ବକ୍ତବ୍ୟ ଲାଗି ଧନ୍ୟବାଦ ଅର୍ପଣ କରିଥିଲେ । ସେ ପ୍ରଯୁକ୍ତି ଏବଂ ସାଧାରଣ ନୀତି ମଧ୍ୟରେ ସମ୍ପର୍କ ଉପରେ ଗୁରୁତ୍ୱାରୋପ କରିଥିଲେ ।

\*\*\*\*\*

(Release ID: 1490338) Visitor Counter : 2

